

فضلاء دیوبند کی فقہی خدمات

بلال احمد ولی*

فضلاء دیوبند کی فقہی خدمات، آفتاب غازی قاسمی و عبدالحسیب قاسمی (مؤلفین)، کتب خانہ نعیمیہ دیوبند، سہارنپور (یو پی)، سن اشاعت: ۲۰۱۱ء، صفحات: ۲۳۹، قیمت: ۲۳۰ روپے

۷۸۵ء کی جنگ آزادی میں مسلمانوں کی ہزیرت کے بعد اہل فکر و نظر نے قوم کو دوراستے دکھائے۔ ایک طبقہ نے حاکم وقت کے ذہنوں سے مسلمانوں کے بارے میں غلط فہمیوں کا ازالہ کر کے ان کو قریب کرنے کی کوشش کی۔ دوسرے طبقہ نے اپنی علمی میراث کو محفوظ کرنے کے لیے کئی اداروں کی داغ بیل ڈالی۔ انہیں میں ضلع سہارنپور، دیوبند میں مدرسہ اسلامیہ کا قیام ۷۸۶ء تاریخ بر صیر میں ایک سنگ میل کی حیثیت رکھتا ہے۔ جس نے نہ صرف بر صیر پاک و ہند کی سیاسی فضا پر اثرات مرتب کے بلکہ علمی، دعوتی اور تدریسی، تصنیفی سطح پر اساطین پیدا کیے جنوں نے تفسیر القرآن، حدیث نبوی، فقہ اسلامی، تاریخ و سیرت، علم الکلام و منطق میں اپنی صلاحیتوں کا لوہا منوایا۔ جن کی خدمات کے اثرات صرف اسی خطے میں نہیں بلکہ بر عظیم سے باہر بھی محسوس کیے جا رہے ہیں۔

اسلام کی خدمت و اشاعت کا اہم ترین حصہ علوم اسلامی کی خدمت اور اس میدان نظر و تحقیق کی وسعت ہے۔ دارالعلوم دیوبند کی تاریخ اس باب میں بالکل واضح اور روشن ہے اگرچہ دارالعلوم دیوبند نے خزانہ علم کے ہر فن کی آپیاری میں ایک اہم کردار ادا کیا ہے۔ تاہم فقہ اسلامی دیوبند کی بحث و تحقیق اور فکر و نظر کا خاص مرجع رہا ہے اور دیوبند کی اس خدمت کے بارے میں لا تعداد کتب چھپ کر منتظر عام پر آچکی ہیں۔

زیر تبصرہ کتاب اسی سلسلے کی ایک کڑی ہے جو دراصل المعهد الاسلامی حیدر آباد کے دو فضلاء نے ایک تحقیقی مقالے کے طور پر مولانا خالد سیف اللہ رحمانی کی زیر نگرانی مکمل کیا ہے۔

کتاب کا مقدمہ معروف اسلامی اسکالر مولانا خالد سیف اللہ رحمانی کا لکھا ہوا ہے جس میں مولانا نے خاص طور سے دارالعلوم دیوبند کے فقہی منجع کو واضح کیا ہے مقدمے میں کتاب کی اہمیت اور افادیت کو بھی واضح کیا گیا ہے دارالعلوم دیوبند کے مسلک و مشرب کے بارے میں مولانا لکھتے ہیں ”علمی حیثیت سے یہ ولی اللہی جماعت

* پی. ایچ. ڈی. اسکالر شاہ ہمدان انسٹی ٹیوٹ آف اسلامک اسٹڈیز، یونیورسٹی آف کشمیر، اٹلیا۔

مسلمانوں کا اہلسنت والجماعت ہے جس کی بنیاد کتاب و سنت اور اجماع و قیاس پر ہے،“ (ص: ۳۱) زیرِ تبصرہ کتاب کو نو ابواب میں تقسیم کیا گیا ہے:

باب اول: تحریک دارالعلوم دیوبند کے قیام کے پس منظر پر روشی ڈالی گئی ہے اور ان وجہات اور اسباب کو واضح کیا گیا ہے جو دارالعلوم دیوبند کے قیام کی وجہ بنے۔ مصنف نے دارالعلوم دیوبند کو بحیثیت ایک تحریک پیش کیا ہے اور لکھا ہے ”دارالعلوم محض ایک مدرسہ ہی نہیں بلکہ ایک تحریک و مشن ہے ایک ایسی تحریک جس نے علم دین کی روشنی کو روساء و اہل ثروت عشرت کدوں سے غریبوں اور فاقہ مست مسلمانوں کی جھونپڑیوں تک پہنچادیا۔ (ص: ۵۰)۔

باب دوم: فقہ اسلامی کے مختصر تعارف پر منی ہے (۵۹-۷۷)۔ جس میں فقہ اسلامی کی لغوی اور اصطلاحی تعریف پیش کی گئی ہے۔ اور ساتھ ہی تدوین فقہ کی ضرورت و اہمیت پر روشنی ڈالی گئی ہے۔ فقہ اسلامی کے بنیادی ماذک کتاب اللہ، سنت رسول، اجماع اور قیاس کو بڑے مدل انداز میں پیش کیا گیا ہے۔

باب سوم: تدوین فقہ، اصول فقہ اور قواعد فقہیہ پر چند تالیفات (۷۵-۸۰) میں مولف نے تدوین فقہ اور اصول فقہ سے متعلق لکھی گئی چند تالیفات کا خلاصہ پیش کیا ہے جیسے: آپ قتوی کیسے دیں؟ آسان اصول فقہ، اصول فقہ، امداد الفقه، فقہ حنفی کے اصول و خصوصیات، مقدمہ فتاویٰ دارالعلوم دیوبند وغیرہ کتب کا خلاصہ پیش کیا گیا ہے۔ (واضح رہے کہ یہ صرف وہ کتابیں ہیں جو فضلاء دیوبند کی تالیف کردہ ہیں۔)

باب چہارم: مسائل فقہیہ پر چند تالیفات (۸۱-۱۱۲)۔ ان تالیفات کا خلاصہ پیش کیا گیا ہے جو مسائل فقہیہ سے متعلق لکھی گئی ہیں۔ جیسے آئینہ نماز، آلہ مکبر الصوت کے شرعی احکام، احکام الحج، احکام المسجد، اسلام اور جدید معاشرتی مسائل، اسلام اور جدید میدیا مسائل، اسلام اور مکمل نظام طلاق، اقامۃ صلوٰۃ، یوٹی پارلر کی شرعی حیثیت، چند اہم فقہی مسائل بدلتے ہوئے حالات میں۔ جیسی اور بہت ساری کتابوں کا بہترین انداز میں تعارف پیش کیا گیا ہے۔

باب پنجم: فضلاء دیوبند کے مطبوعہ فتاویٰ (۱۱۳-۱۲۰)۔ ان کتب فتاویٰ کا تعارف و تبصرہ پیش کیا گیا ہے جو دارالعلوم دیوبند سے سند یافتہ مشہور مفتیان کرام نے مختلف اوقات میں دے گئے فتوؤں کو جمع کر کے مرتب کئے ہیں اور مطبوعہ صورت میں ہمارے پاس موجود ہیں۔ کتاب میں شامل چند کتب فتاویٰ کے نام یوں ہیں۔ امداد الفتاویٰ، امداد المفتیین، خیر الفتاویٰ، فتاویٰ دارالعلوم دیوبند وغیرہ۔

باب ششم: المعہد کے تربیت یافتہ فضلاء دارالعلوم کی تالیفات (۱۲۱-۱۳۲) ان تصنیف اور تالیفات کے تصریف پر

مشتمل ہے جو المعهد العالی الاسلامی، حیدر آباد کے تربیت یافتہ فضلاء دارالعلوم دیوبند کی لکھی ہوئی ہیں۔ جیسے: اجراہ-احکام و تطبيقات، اجتہاد اور تقلید، احکام الحسنین، اسلام اور جدید ذرائع ابلاغ، اسلام اور ماحولیات، حیوانات کے فقہی احکام، مضرابت-احکام و تطبيقات وغیرہ شامل ہیں۔

باب ہفتہم: فقہی ادارے (۲۰۶-۱۱۳) زیر نظر کتاب کا سب سے اہم باب ہے اس باب میں ان فقہی اداروں کا تذکرہ شامل ہے جو فضلاء دارالعلوم دیوبند نے قائم کئے ہیں۔ مؤلف نے اس باب کو سات فصول میں تقسیم کیا ہے پہلی فصل میں دارالافتاء دارالعلوم دیوبند کا تعارف پیش کیا گیا ہے اور ساتھ ہی دارالافتاء کا قیام، دارالافتاء کے پہلے صدر مفتی اور بعد کے ادوار میں کام کرنے والے مفتیانِ کرام کی خدمات پر مفصل روشنی ڈالی گئی ہے۔ علاوہ ازیں مؤلف نے دارالعلوم کے فقہی منیج کو بھی واضح کرتے ہوئے لکھا ہے ”فتومی میں فقہ خنفی کو اپنایا جاتا ہے، مگر ظاہر نص کے تقاضوں یا زمانہ کی ضرورتوں کے تحت کبھی فقہ خنفی سے عدول کو بھی روا رکھا جاتا ہے“ (ص: ۱۳۳) دوسری فصل میں دارالقضاء امارت شرعیہ بچلواری شریف پٹنہ کے قیام کے پس منظر کے بارے میں وضاحت کے ساتھ روشنی ڈالی گئی ہے۔ مؤلف کے مطابق امارت شرعیہ کا خاص مقصد مسلمانوں کو منظم کرنا اور شریعت کی حدود میں رہ کر ان کی ترقی ممکن بنانا ہے۔ (ص: ۱۵۸)۔ امارت شرعیہ کی دینی، سیاسی، سماجی اور علمی خدمات کو بھی واضح کیا گیا ہے۔ تیسرا فصل میں ادارہ المباحث الفقہیہ کا تعارف اور کارکردگی پیش کی گئی ہے ادارے کے تحت ہونے والے چند اہم اجتماعات کی رووداد بھی پیش کی گئی ہے اور وہ تجویز بھی زیر بحث لائی گئی ہیں جو ان اجتماعات میں طے پائیں۔ چوتھی فصل اسلامک فقہ اکیڈمی انڈیا سے متعلق ہے جس میں اکیڈمی کا سن قیام، بانی اور قیام کے پس منظر تو تفصیل کے ساتھ بیان کیا گیا ہے۔ مؤلف کے مطابق اکیڈمی کا بنیادی مقصد قرآن و سنت، صحابہ کرام اور علماء سلف کے طریقے اور مقاصد شریعت کے اصول و ضوابط کے مطابق شرعی نقطہ نظر سے موجودہ عہد کی اقتصادی، معاشرتی، سیاسی اور صنعتی مشکلات کا حل تلاش کرنا ہے۔ (ص: ۳۷۳) اکیڈمی کی علمی و فقہی خدمات کو مؤلف نے تین حصوں میں تقسیم کیا ہے جن میں اکیڈمی کے تحت ہونے والے تربیتی و رکشاپ، فقہی سیمینار اور فقہی لٹریچر کی طباعت کا خلاصہ پیش کیا گیا ہے۔ پانچویں فصل دارالافتاء مدرسہ قاسمیہ شاہی مراد آباد کی تاریخ کے متعلق ہے اور ساتھ ساتھ دارالافتاء میں شروع سے لیکر اب تک کام کرنے والے مفتیانِ کرام کا مختصر تعارف بھی پیش کیا گیا ہے۔ چھٹی فصل میں المعهد العالی للتدريب فی القضاۃ والافتاء، پٹنہ کے قیام کے پس منظر، سن قیام اور معہد کے بانی کے بارے میں خلاصہ ملتا ہے۔ مختصر الفاظ میں معہد کے مقاصد کو بھی بیان کیا گیا ہے علاوہ ازیں ان پانچ بنیادی پہلوؤں کو اجاگر کیا گیا ہے جو معہد میں فضلاء کی تربیت کیلئے معاون و مدگار ثابت ہو سکتے ہیں جیسے تدریس، تحریر، مشق فتاویٰ اور تربیت قضاۃ، محاضرات اور مطالعہ۔ ساتویں فصل

میں المعبد العالیٰ الاسلامی حیدر آباد سے متعلق واضح معلومات ملتی ہے۔ مؤلف نے اس کے بعد قیام کا پس منظر، سن قیام اور معہد کے مقاصد قیام کو بالکل واضح انداز میں پیش کیا ہے۔ مؤلف نے معہد کے مختلف شعبہ جات جن میں اختصاص فی علوم القرآن، اختصاص فی الحدیث، اختصاص فی الفقہ الاسلامی، شعبہ اسلامک فائننس، اور سنٹر فارپیس اینڈ ٹرموسیج کا مدل خلاصہ پیش کیا ہے۔ معہد کی تحقیقی و علمی خدمات اور معہد کی مطبوعات کی فہرست زیرِ تصریح کتاب میں موجود ہے۔

باب ہشتم: گذشتہ فقہی شخصیات (۳۳۲-۲۰۷) دارالعلوم سے نسلک ان مفتیان کرام اور فقهاء کے بارے میں جائز کاری فراہم کرتا ہے جنہوں نے اس میدان میں نمایاں کام انجام دیا ہے ان کی سوانح اور فقہی کارناٹے بڑی تفصیل کے ساتھ بیان کئے گئے ہیں۔ باب کے شروع میں دارالعلوم کے پہلے مفتی مولانا رشید احمد گنگوہیؒ کے حالات پیش کئے گئے ہیں۔ اس کے بعد مولانا خلیل احمد سہارپوریؒ، مفتی عزیز الرحمن عثمانی، مولانا اشرف علی تھانویؒ، حافظ محمد احمد صاحبؒ، مفتی کفایت اللہ دہلویؒ، مولانا محمد سہول بھاگپوریؒ، مولانا اعزاز علی امر وہویؒ، مفتی مہدی حسن شاہ بھاپوریؒ، مفتی محمد اسماعیل بسم اللہ سوریؒ، مفتی محمد شفیع صاحب دیوبندیؒ، مفتی محمد میاں دیوبندیؒ، مولانا ثناء اللہ امترسیؒ، مفتی محمود حسن گنگوہیؒ، مفتی نظام الدین عظیمیؒ، مفتی رشید احمد پاکستانی اور باب کے آخر میں قاضی جاہد الاسلام قاسمیؒ کی سوانحات اور ان کی خدمات کی تفصیل موجود ہے۔

باب نهم: موجودہ فقہی شخصیات (۳۳۵-۳۳۵) میں دارالعلوم سے نسلک ان مفتیان کرام اور فقهاء کا تذکرہ ملتا ہے جو اس وقت ملک اور بیرون ملک مختلف مدارس اور اکیڈمیوں میں خدمت افقاء انجام دے رہے ہیں۔ مؤلف کے مطابق کچھ شخصیات کا تذکرہ دارالعلوم میں موجود مختلف کتابوں سے ملتا ہے لیکن کچھ شخصیات سے ان کی زندگی کے بارے میں معلومات ان کو بھیجے گئے خطوط سے حاصل کی گئی ہے۔ چند مشہور و معروف مفتیان کرام جن کے حالات زندگی، تعلیم و تدریس، فقہی خدمات اور علمی و قلمی سرمایہ اس باب میں موجود ہیں جو یہ ہیں مثلاً مفتی ظفیر الدین مفتاحی، مفتی حبیب الرحمن خیر آبادی، مفتی فضیل الرحمن ہلال عثمانی، مولانا محمد برہان الدین سنبلی، مولانا زیر احمد قاسمی، قاضی عبدالاحد انہری، مفتی سعید احمد پان پوری، مولانا عبد اللہ اسعدی، مولانا خالد سیف اللہ رحمانی، مفتی نذری احمد کشمیری اور مفتی محمد سلمان منصور پوری وغیرہ۔

کتاب کے آخری صفحات پر مراجع و مصادر کی ایک طویل فہرست دی گئی ہے تاکہ ایک قاری کو مزید معلومات کے حصول اور حوالہ ڈھونڈنے میں مشکل پیش نہ آئے۔

دارالعلوم دیوبند کے فضلاء کی خدمات کا احاطہ کرنا ایک مشکل ترین کام ہے کیوں کہ علوم اسلامی کا کوئی

ایسا گوشہ نہیں ہے جس میں فضلاء دارالعلوم دیوبند نے نمایاں خدمات انجام نہ دی ہو۔ پھر بھی زیر تصریح کتاب کو اس سلسلے میں ایک اچھی کوشش قرار دیا جاسکتا ہے کیوں کہ مولفین کتاب نے بڑی عرق ریزی اور دقت نظری سے فضلاء دارالعلوم دیوبند کی فقہی خدمات کا احاطہ کیا ہے۔ کتاب میں عصری تقاضوں کو مذکور رکھتے ہوئے تحقیقی اسلوب اختیار کیا گیا ہے۔

کتاب آسان اور سہل پیرائے میں نوری نستعلیق میں لکھی گئی ہے جس سے ایک قاری کی دلچسپی میں اضافہ ہو جاتا ہے پروف ریڈنگ بھی بڑی اطمینان بخش ہے۔ یوں اس لحاظ سے کتاب کو عمدہ کہا جاسکتا ہے کہ فضلاء دارالعلوم دیوبند کی فقہی خدمات کا تذکرہ کیجا ہو گیا ہے۔

